
हे आदिबंध 
सृजनाचे ... 
तिच्या म्हज्या 
अलौकीक नात्याचे ! 


जयंती 


ह्या पुस्तकाक प्रस्तावना बरोवपी 
स . प्रकाशबाब थळी 
मुखचित्र काडपी 
श्री . श्रीधर कामत बांबोळकार 
टायपसेट करपी 
श्रीमती ज्योती गांवकार 
छापणावळ करपी 
रूतू ऑफसेटचे धनी श्री . हिरू नायक 
हांचे सगळ्यांचे आमी मनासावन उपकारी 


प्रकाशक 


आशयगर्भ शब्द - वेणो 


डॉ . जयंती नायक . कोंकणीच्या मळावेलें आयचें एक 
प्रस्थापीत आनी झगझगते , परजळट नखेत्र . ताची आतांमेरेनची 
साहित्यीक वाटचाल हांव लागींच्यान पळयत आयला . ते आमचें 
एक खूब जैतीवंत अष्टताशी अस्तुरी - व्यक्तीमत्व . 

कोणेशें एकीकडेन म्हणलां : धडपडीक अंत नासता पूण 
अर्थ आसता . हांवूय ह्याच मताचो . डॉ . जयंतीक यशस्वी बी 
म्हणचे सुवातेर हावें जैतीवंत अशें वयर म्हणला . कारण ताच्या 
नांवांतूच जय आसा , जीत आसा . किदेंय केलें जाल्यार अंती जय 
ताचोच म्हणून ते जयंती . 

भोवतेक बरोवपी सुरवातेच्या काळांत कविता बरयतात 
आनी उपरांत गद्याकडेन वळटात . जयंतीनूय तशेंच केला आसूं 
येता . पूण कितल्याश्याच विंगड विंगड साहित्य प्रकारांनी उल्लेखनीय 
संचार करून योगदान दिले उपरांत आतां ताचो पयलो कविता 
संग्रह येता . ही लेखिका जंय पावल दवरता थंय थंय आपणाली 
छाप सोडटा . ताचें पयलेंच नाटक फाटली दोन वर्सी गाजता . 

ह्या कविता संग्रहांत ताणे एक वेगळो प्रयोग केला . चार 
चार वळींच्यो एकाच विशयाच्या संदर्भातल्यो वट्ट 72 आशयगर्भ 
कविता हांगा प्रसवल्यात . बाळंतवेणांक वेदना म्हणप नासता कारण 
तातूंत सृजन आसपावता . पूण अकाली सोंपिल्ले आवयचे यादीन 
एखाद्या रानांत शेणिल्ल्या पाडसान , पाडकान , बाळकान काळीज 
पिळवटायत हांबेवचे तशे तरेन हे कवियित्रीचे आकुळ - पिकूळ मन 
हांगा उकतें जाला . 


जयंतीचे हे पुस्तक आत्मनिवेदनपर कवितांचें . भुरगेपणांत 
ताच्या वाट्याक चड बंधनां , धाक , उपदेश आनी सामाजीक 
बेडयोच आयल्यो हें स्पश्टपणान जाणवता . संवेदनशील मनांक 
असले तरेचे fractured childhood वांट्याक येवपाचें दुर्भाग्य 
जायत्या जाणांक फावो जाल्लें आसता . पूण ताची कोडसाण वा 
पिरंगण जयंतीच्या ह्या कवितांनी दिसना . राग आसा तसो मोगूय 
आसा . देखुनूच भरपूर शीण आसा . आवयचें रीण तें विसरना . 
ताच्याच उतरांनी तें खुद्द अर्पण पत्रिकेत पयल्याच पावलाक व्यक्त 
जाला . 

थोडे कवी particular कडल्यान general वा universal 
कडेन वतात . थोड्यांचो प्रवास हाचे reverse पध्दतीनूय जावं 
येता . जयंतीन आपणाले आवयविशींचे तळमळे , कळवळे , उमाळे 
व्यक्तीगत पावंड्यावेल्यान वैश्विक , सैम - भोवंतणच्या पावंड्यार 
चितरायल्यात , उतरायल्यात . हे म्हाका दिसता ह्या कवितांचें एक 
व्हडलें वैशिश्ट्य . 

भारतातल्या एका व्हड फुडाऱ्याचे बाबतींत आयकल्लें , 
ताचे इत्सेप्रमाण ताच्या निर्वाणा उपरांत ताच्यो अस्थी देशभर 
सगल्या वाठारांनी शिवरायल्ल्यो . जयंतीक अशे तरेन आपणाले 
आवयच्यो अस्थी अजरंवर जावन तिचे अस्तित्व भोंवतणच्या 
चराचर सैमांत दिसता अशें ह्यो कविता वाचतकीर जाणवता . 

सुर्याचो कुकमा तिळो ह्या कवितांनी परपरत ठळकपणान 
तेजाळटा . जांचें सदांच स्मरण जाता तांकां केन्ना मरण नासता अशें 
म्हणटात . सुर्य तर अजरंवरच . ' यावश्चंद्र दिवाकरै ' हो शब्दप्रयोग 
खूप प्रचलीत . जयंतीन सुर्याची प्रतिमा ह्या कवितांनी , 


आयावपणासयत सोंपिल्ले आवयच्या संदर्भात खूब बरे आशयघनतेन 
वापरल्या . 

गोंयचो नामनेचो गायक आनी संगीतकार पं . हृदयनाथ 
मंगेशकार हाणे कवी भवानी श्रीधर पंडीत हाचे एक गीत तन्मतायेन 
आळयला : या फुलांच्या गंधकोशी सांग तूं आहेस का ? .... 
तातूंत कवी भोवतणच्या सैमांत , परमेश्वराच्या अस्तित्वाची विवीध 
रूपां सोदपाविशीं प्रस्न करीत आसता . जयंती प्रस्न विचारिना वा 
आवयच्या अस्तित्वाचो सोदूय घेवंक सोदिना . कारण भोवंतणच्या 
आसमंतात सैमाच्या वेगळ्या वेगळ्या रूपांनी ताका तें नित्य 
जाणवत आसता . ताका दिसता जावये , आपणाली आवय दिवंगत 
जावंकूच ना जाल्यार ... फकत ताका स्वताक आनी आमकां ती 
दिसना इतलेच . पूण तिच्या अस्तित्वाच्यो कुरवो , खुणो आनी 
खुमो ताका नित्य उत्कटपणान जाणवत आसतात आनी ताच्या 
ह्या चारोळ्यांतल्यान वाचप्यांच्याय नदरांमुखार उब्यो जातात . 

ह्यो आशयगर्भ वेणो वयलेवयर वाचून कडेक दवरपाच्यो 
न्हय . त्यो परत परत वाचून खोलायेचो थांग घेत काव्य मंदिराचे 
गर्भकुडीमेरेन वचून अणभवपाच्यो , मनसोक्त दाद दिवपाच्या 
गांभीर्यान वाचपाच्यो . 


20/08/2008 
कोंकणी राष्ट्रमान्यताय दीस 


प्रकाश थळी 

मयडे , गोंय 


1 . 


म्हज्या वांट्याचे प्रेम 
तूं हेरांच्या पोशांत वोतीत रावली , 
तरी म्हजी जीण 
तुज्या अस्तित्वान भरली ! 


मिर्गवेणो 


1 


2 . 


तूं गेल्यार आतां 
कितकीशींच वर्सी जालीं 
तुज्यो यादी मात काळजांत 
आजुनय जिव्यो तट्टटीत ! 


मिर्गवेणो 


2 


3 . 


ते आमोरेर वाऱ्याची झुळूक 
आंगाक स्पर्श करीत गेली , 
तुज्या पदरा शेवाच्या उगडासान 
काळजांत खोल कळ उदेली ! 


मिर्गवेणो 


3 


4 . 


मध्यान राती अशी 
अचकीत जाग येता , 
तुजे कुशीत न्हिदिल्ल्याचे 
सपन अर्दारच भंगता ! 


मिर्गवेणो 


4 


5 . 


तूं आमकां अर्दारच साणून गेली 
ताचो काळजांत खूब राग 
पूण मनाक मात दिसपट्टो 
तुजोच लागला ध्यास ! 


मिर्गवेणो 


5 


6 . 


तुवें दिल्ल्या आदर्शानी 
हांवें म्हजी जीण घडयली , 
आतां ही जिणच म्हजो 
आदर्श जाल्या ! 


मिर्गवेणो 


6 


7 . 


तुज्या फोटवांतल्या दोळ्यांक 
जेन्ना हांव म्हजी नदर भिडयता , 
तेन्ना चैतन्याचें बिजूल 
म्हज्या शिरंतरांनी जोगलावता ! 


मिर्गवेणो 


7 


8 . 


भुरगेपणांत दिसताले 
तुवे म्हजेर अन्याय केलो , 
आज दिसता , बरें जालें 
म्हज्या जिविताचें भांगर जालें ! 


8 


-मिर्गवेणो 


9 . 


पयल्या पावसांतलो मातयेचो गंध 
जेन्ना आसमंत परमळटा , 
तेन्ना काळजांत एक हुरहूर 
तूं येतली आतां धरतरेर ! 


मिर्गवेणो 


9 


10 . 


तुवे चिरसमाधी घेतिल्लो जागो 
म्हजेखातीर जाला एक पवीत्र थळ 
ताच्या पयसुल्ल्या दर्शनान 
येता म्हज्या पांखट्यांक बळ ! 


10 


मिर्गवेणो 


11 
. 


तुर्वे घे म्हणलो ना , 
तरी हांवें तुजेकडल्यान आत्मविस्वास घेतलो , 
त्या आत्मविस्वासाच्या बळग्यार 
हांवें संवसार जिखलो ! 


मिर्गवेणो 


11 


12 . 


तु म्हाका भरभरून दिली ती 
धाक आनी दबकावणी 
मोग मात दितना , 
तूं खूबच चामटी जाल्ली ! 


12 


मिर्गवेणो 


13 . 


तूं गेली , त्या दिसाच्या जाग्यारच 
हांवें म्हजे जिवीत थांबयलां , 
तूं परत येतली , म्हजे भुरगेपण म्हाका परत दितली 
अशी काळजांत एक भाबडी आस्त आसा ! 


मिर्गवेणो 


13 


14 . 


तुजेविणा , 
जीण अशी अनाथ पोरकी 
घरूय आतां सत्व सांडिल्लें , 
बाबडे , केविलवाणे ! 


14 


मिर्गवेणो 


15 . 


तुजेकडल्यान शुन्याचे मोल 
एक दीस आयकल्लें , 
म्हणूनच आज हांव 
शुन्य भेदूंक पावलें ! 


मिर्गवेणो 


15 


16 . 


वाटेवयलो वाटसूर आनी दारांतलो भिकारी 
जेन्ना गायतात तुजे गूण , 
तेन्ना तुजेविशींच्या अभिमानान 
फुलून येता ऊर ! 


16 


मिर्गवेणो 


17 . 


भुरगेपणांत एकदां तुवेंच सांगिल्लें 
आकाशदिव्याच्या उजवाडांत खंय , 
सर्गार गेल्ले पुर्वज , घरा परततात म्हण , 


आतां हांव न चुकतां दिवाळेक 
आंगणांत आकाशदिवो पेटयता , 
पूण , तूं मात आजून आयलीच ना ! 


मिर्गवेणो 


17 


18 . 


तुजे अपुरबायेविणा 
म्हजें भुरगेंपण अर्दकुटेंच उरलें , 
आतां म्हाका जाण्टेंच 
जावंक येना ! 


I लगाट 

गाण 


18 


मिर्गवेणो 


19 . 


दारांतलो शिगम्यामेळ 
जेन्ना आयेक साद घालता , 
तेन्ना तूं गेल्ल्याची जाणीव 
काळजांत अदिकच तीव्र जाता ! 


मिर्गवेणो 


19 


20 . 


अस्तमतेच्या पारार जाता 
आख्खें मळबच तुजें कपल , 
आनी सुर्याचो तांबडो गुळो 
तुज्या निंदलावेलो कुकमातिळो ! 


मिर्गवेणो 


20 


21 
. 


मळबांत दाटल्यांत 
पावशी गर्भाळ कुपां , 
म्हज्या दोळ्यांत भरल्यांत 
तुज्या यादिंची दुकां ! 


मिर्गवेणो 


21 


22 . 


घराफुडल्या दोंगराक 


जाला श्रावणभार , 
तुजेखातीर ख़ुटिल्ले पत्रेचो 
मनांत आजुनय हरवसो वास ! . 


मिर्गवेणो 


22 


23 . 


दाँत देंवतल्या सुर्याक 
दर दिसा एक एक रूप 
त्या रूपांत हांव सोदतां 
तुजी तेजाळ मुर्त ! 


मिर्गवेणो 


23 


24 . 


सकाळ - सांजवेळा सुर्या नियाळपाचो 
हाली म्हाका छंदूच लागला , 
कारण त्या सुर्यांत आतां 
म्हाका तुजें रूप दिसला ! 


मिर्गवेणो 


24 


25 
. 


तुज्या पातळांच्यो घडयो 
ट्रकांत जाल्यात बंदिस्त 
तुज्या वात्सल्याच्या पदराक 
घर आशेलां ! 


मिर्गवेणो 


25 


26 . 


तूं गेली .... 
भल्लेलो गोठो जालो रितो , कांड 
गोरवांनी तोडली दावणी 
पाडकां पावलीं जळीं - मळीं कर 


मिर्गवेणो 


26 


27 . 


म्हजें यश , 
हे खरे म्हजें न्हयच , 


तें तर तुवेंच दिल्ल्या 
म्हत्वकांक्षेचें फळ ! 


मिर्गवेणो 


27 


28 . 


मळबांत झोपय घेतना 
मन वोडटां फाटी , 
पांयांपोदचे मातयेंत 
पुरवल्ल्यो आसात तुज्यो यादी ! 


मिर्गवेणो 


28 


29 . 


तुजो अचेतन देह आसलो मुखार नामा 
तरी म्हजे मन शांत शांत , 
तूं येतली परतून धरतरेर 
मनांत म्हज्या दृढ विश्वास ! 


मिर्गवेणो 


29 


30 . 


सगळ्यांनी म्हळे 
तूं आयली ! 
त्या कंवळ्या मुखामळार 
म्हाका तुजी कुरू गावली ! 


30 


मिर्गवेणो 


31 . 


तूं हे धतरवेलें 
कलेवर सोडून गेली , 
तरी तुज्या कर्तृत्वाचें तेज 
पातळ्ळां चारूय दिकांनी ! 


मिर्गवेणो 


31 


32 . 


तुजें व्यक्तीमत्व 
भारदस्त आनी प्रभावी 
तुज्यालागीं वतना 
काळीज बिलू जायी ! 


मिर्गवेणो 


32 


33 . 


माया आनी शक्ती 
तुज्यांत दोनय रूपां समाविल्ली 
तुज्या कुसव्यांतल्यान आकारिल्ली जीण म्हजी 
देखूनच अशी पर्जळीत जाली ! 


मिर्गवेणो 


33 


34 . 


माथ्यावेली तुजी सांवळी 
ज्या दिसा सासणाची शेणली 
त्या दिसाच्यान भर पावसांतय 
जीण म्हजी तळपेवंक लागली ! 


34 


मिर्गवेणो 


35 . 


मनशांच्या म्हासागरांत 
हांव मदेकाक उबें 
तरी तुजेवीण अशें 
एकटें , एकसुरें ! 


मिर्गवेणो 


35 


36 . 


‘ असल्यांनी तूं सर्गाक हात लायतलें ! ' 
तुवे एक दीस तिडकून म्हणिल्लें .... 
आज सगळो सगुंच म्हज्या हातांत आयला 
पूण तो पळोवंक मात तूं ना ! 


मिर्गवेणो 


36 


37 . 


आज उत्तूंग खोशयेचो दीस 
भांगराळी जाली म्हजी जीण , 
हे खोशयेकय पडल्या एक चील 
तूं ह्या संवसारांत ना ! 


मिर्गवेणो 


37 


38 . 


तुजी अदृश्य सया 
दिता म्हाका सांगात , 


उमाशेच्या ह्या 


किट्ट काळखांत ! 


38 


मिर्गवेणो 


39 . 


ज्या दिसा मातयेत 
तुज्यो अस्ती विलीन जाल्यो , 
त्या दिसाच्यान 
माती म्हजी आवय जाली ! 


मिर्गवेणो 


39 


40 . 


तुजें अस्तित्व अशें 
अख्ख्या चराचरांत भरलां , 
लवलवतल्या तरव्यांत आनी खळखळट्या 
वझऱ्यांत 
म्हाका तुजें रूप गावलां ! 


मिर्गवेणो 


40 


41 . 


तुजो देह मातयेक 
अर्पण जालो आनी ... , 
मातयेक पांय लावंक 
म्हजो जीव कांचवेलो ! 


मिर्गवेणो 


41 


42 . 


सभोवंतणी पातळिल्ले मातयेक 
ओलावो तुज्या स्पर्शाचो , 
आनी कणाकणाक सृजनगंध 
ह्या संवसाराक निर्मुवपाचो ! 


42 


-मिर्गवेणो 


43 . 


तूं ना म्हण , दारांतलीं सुकणी 
गेली उडून दिगंतरा , 
शेतांतल्या पोसवांनीय 
फिरयली फाट घरा ! 


मिर्गवेणो 


43 


44 . 


तूं नासली फकत आमचीच आय , 
तूं तर सगळ्या संवसाराचीच माय , 
तूं ना म्हण फुलची थांबल्या , 
पोरसांतलीय जाय ! 


44 


मिर्गवेणो 


45 . 


पावस येता , गीम येता ... 
वसंत येता , शिशीर येता ... 
तुजे सांवळेंतल्या दिसांची 
याद काडीत हांव जियेतां ! 


मिर्गवेणो 


45 


46 . 


निशेल्ल्या मनामुखार म्हज्या 
अचकीत रावता उबी तुजी मूर्त , 
मागीर उचंबळून येता शिरंतरांनी 
जगपाची एक नवी स्फूर्त ! 


मिर्गवेणो 


46 


47 . 


तुजे हावेस मळब 
तूं एकदीस मळबच जाली , 
मळबापोंदची जीण म्हजी 
तुजे सांवळेक आशेली ! 


मिर्गवेणो 


47 


48 . 


पडट्या पावसांत उठून 
तूं निमणे यात्रेक गेली , 
तेन्नासावन पावस 
म्हजें काळीज रडयता ! 


48 


मिर्गवेणो 


49 . 


झांकळिल्ल्या मळबाक 
तुज्या दोळ्यांची खोलाय , 
ते खोलायेंतल्यान पाझरता 
तुजे मायेची पावसधार ! 


मिर्गवेणो 


49 


50 . 


तुज्या स्पर्शाची आर्त वोड 
काळजांत जेन्ना किल्लता , तेन्ना 
तुज्या कुसव्यांतल्यान जल्म घेतिल्लें हांव 
तुजो आभास सर्वांगांत रूजयतां ! 


50 


मिर्गवेणो 


51 
. 


त्या तांबड्या सुर्याचे 
म्हाका उपाट पिशें , 
कारण ताचेमदीं लिपलां 
तुजें मुमुरकं हांशें ! 


मिर्गवेणो 


51 


52 . 


दिसभर पाठलाग करपी तो अग्नीसुर्या 
सांजेपारार रूप घेता तुज्या भेदक दोळ्यांचें , 
मागीर स्र्वांगाक सुट्टा थरथरो आनी मनांत कंप 
भुरगेपणांत तुवें दिल्ल्या धाकाचो ! 


52 


मिर्गवेणो 


53 . 


तुवें आस्थेन जमयिल्लो गोतावळो ना 
तुज्या निमण्या वर्त्यांनी शेणून गेलो , 
म्हजे कुडीची वार मात 
तुज्या कुसव्याक घट दसून उरली ! 


मिर्गवेणो 


53 


54 . 


तुजो तो निमणो स्पर्श 
जतन केलां हांवें म्हजे मुठीत , 
तुज्या वोठांवेलीं निमणी उतरां 
सांबाळ्यांत हांवें काळजा व्होटणीत ! 


54 


मिर्गवेणो 


55 . 


तूं मरणाकडेन झूज दितना 
हांव तुज्या सांगाताक आसलें , 
तुज्या देहाची तडफड पळयतना 
हांव खिणा खिणाक मरतालें ! 


मिर्गवेणो 


55 


56 . 


तुज्या मोगाक आंवडेतां आंवडेतां 
म्हज्या सर्वांगाक मोगाच्यो कोमो फुटल्यो 
आतां म्हजो पुर्ण देहच म्हटल्यार 
एक सहस्त्रपानी वटवृक्ष जाला ! 


56 


मिर्गवेणो 


57 . 


सांजेपारार तुळशीपेडी नियाळटाना 
तीव्र जातात यादी तुवे पेटयिल्ल्या निरांजनाच्यो . 
आनी कानाक जाता आभास 
घरांत वावुरतले तुजे आयाव पावलटीचो ! 


मिर्गवेणो 


57 


58 . 


तुज्या स्मृतींनी पायांक दिलें बळगें 
आनी कुडीक धिटाय , 
तूं नासतना संवसारांत 
आतां जगूंक शिकलां हांव ! 


58 


मिर्गवेणो 


59 . 


तुज्या पोटांतल्यान जल्म घेतल्यार 
आतां जायतींच वर्सी जालीं , 
तरी म्हज्या मनाची वार 
आजुनय तुज्या कुसव्याक जोडिल्ली ! 


मिर्गवेणो 


59 


60 
. 


तुज्या वारीचे नातें 
हे शाश्वत चिरंतन , 
युगां युगां सरली 
तरी ना ताका अंत ! 


ग 


60 


मिर्गवेणो 


61 . 


सकाळी , दनपरां , सांजवेळां 
तो सुर्या म्हज्या घराकडेन , 
जशी तूंच तो तेज गुळो जावन 
राखता तुजे मठयेक ! 


मिर्गवेणो 


61 


62 . 


संवसाराच्या म्हासागरांत 
म्हजे जिणेचे तारूं , 
तुज्या मायेच्या व्हल्ल्याविणा 
बुचकळ्यो खाता ! 


62 


मिर्गवेणो 


63 . 


तुज्या यादिंच्या वेणांनी 
म्हजो मनकुसवो निन्नळटा , 
मागीर एका फांतोड खिणाक 
उतरांर उतरां प्रसवता ! 


मिर्गवेणो 


63 


64 . 


तुज्या कांकणाचो किणकीण 
आनी गोठ्यांतल्या पाडकांचो हाम्मा , 
कानार पडल्यार जालीं 
आतां कितकीं तरी तपां ! 


64 


मिर्गवेणो 


65 . 


वाटेवयली म्हातारी 
अचकीत घेता तुजें रूप , 
आनी तिच्या सुरकुतिल्ल्या स्पर्शान 
भोगता हांव मायसूख ! 


मिर्गवेणो 


65 


66 . 


धतरेचे हे व्होटयेंत जियेतना 
अणभवता उब तुज्या स्पर्शाची , 
आनी अनंतांतली तूं जावन चेतन 
दिता उशी म्हाका तुजे मांडयेची ! का 


66 


मिर्गवेणो 


67 . 


घराफाटले ओंवळीक 
जाला जुवान भार , 
तुज्या माथ्याबगर फुलां 
करपून गेली झाडार ! 


मिर्गवेणो 


67 


68 . 


तूं म्हज्यांत समावल्या 
काय हांव तुज्यांत ? 
म्हजेखातीर एक गहन प्रश्न 
जाप नाशिल्लो , अनुत्तरीत ! 


मिर्गवेणो 


68 


69 . 


तुज्या गर्भकुसव्याची जागयता याद 
हो ब्रह्मांड कुसवो , 
मागीर तळमळटा मन 
जावंक अंश परत तुजे कुडिचो ! 


मिर्गवेणो 


69 


70 . 


तूं अशी सर्वव्यापी 
ही धर्तरी तुवें पुराय व्यापल्या , 
ह्या सृश्टीच्या कणा - कणांत 
तुजें आवयपण समावलां ! 


70 


मिर्गवेणो 


71 
. 


भुरग्याक हांड्डिर घेतिल्ली दर एक माय 
आतां म्हाका दिसूक लागल्या तूंच , 
म्हणून तिच्या हांडिवेल्या भुरग्यांत 
हांव सोदतां म्हजे बाळरूप ! 


मिर्गवेणो 


71 


72 . 


कुडिची शिरंतरां कातरीत वचपी 
ही जल्मवेण ... 
ही म्हणजे दुसरी कोण न्ही , 
साक्षात तूंच ! 


72 


मिर्गवेणो 


राजाई प्रकाशनाची पुस्तका 


1. चड शाण्याक फातसंचें शीत ! 


जयंती नायक 


2 अथाग 


जयंती नायक 


3. सानुल्याची कवनुला 


जयंती नायक 


4. गोयची लोककला 


जयंती नायक 
5. जयंतीची कथाः 


आस्वाद आनी समिक्षा 

स . अवधूत आमोणकार 
6. मनसाज 

चंद्रकांत नायक 
7. लोकरंग 


जयंती नायक 


8. लोकमंथन 


जयंती नायक 
9. गर्जन ( दु . आवृत्ती ) 

जयंती नायक 


10. कुकमादेवीची दिपमाळ 


जयंती नायक 


11. मृगजळ 


माया अनिल खरंगटे 


कुडिची शिरंतरां कातरीत वचपी 

ही जल्मवेण ... 
ही म्हणजे दुसरी कोण न्ही , 

साक्षात तूंच ! 


जयंती 


খড IS .. নন । 


